

## କାବୁଲିଖାଲ

ପ୍ରକାଶ ଠିଆ ହେଇ ରହି ତା' ର ଚାରିପଟର ପରିବେଶକୁ ଆଉ ଥରେ ଦେଖି ନଉଥିଲା । ସବୁଦିନ ଠିକ୍ ଏଇ ସମୟରେ ପ୍ରକାଶ ତା' ର ପରିବେଶକୁ ଏମିତି ଭାବଲେଖ ଶୂନ୍ୟ ଆଖିରେ ଚାହିଁରହେ, ଯେମିତି ସିଏ ପ୍ରଥମ ଥର ପାଇଁ ଦେଖୁଛି ଏସବୁ ।

ଆଇବେଷ୍ଟସର ବଖୁରିଆ ଘରଠାରୁ ଟିକିଏ ବାଟ ଛାଡ଼ି, କାହିଁକେତେକାଳ ଧରି ଟ୍ରକ୍ ଟାୟାର ସବୁ ଉପରକୁ ଉପର ହେଇ ଠିଆ ହେଇ ରହିଛନ୍ତି । ଦେଖାଯାଉଛି କୁଣ୍ଡଳୀ ମୋଡ଼ି ଶୋଇ ରହିଥିବା ଗୋଟାଏ ଅତିକାୟ ଅଜଗର ସାପର ଆବିଷ୍କାର ପୋଟିଙ୍ଗିପରି । ମରୁଭୂମିରେ ଚେନାଏ ଘାସ ପରି ତା' ଉପରକୁ ନଇଁ ଆସିଛି ଗୋଟାଏ କିଶୋର କୃଷ୍ଣତୁଡ଼ା ଗଛର କେଇ କେରା ସବୁଜ ଝିଲିମିଲି ପତର ।

ବାସ୍ ସେତିକି- ବାକିଟା ଧୁ ଧୁ ବିଲ । ଖୁବ୍ ଦୂରରେ ଯୁଦ୍ଧ ପରେ ଗୋଟାଏ ପରିତ୍ୟକ୍ତ ବ୍ୟାଠାଳ ପରି ଦିଶୁଛି ଗୋଟିଏ ଭାବାର ଜୀର୍ଣ୍ଣ ଚାଳର କିୟଦଂଶ ଓ ତା' ଆର ପଟେ ଦେଖା ନଯାଉଥିଲେ ମଧ୍ୟ ଅନୁମାନ କରିହୁଏ ଯେ, ଗୋଟାଏ ସ୍ୱଚ୍ଛ ବ୍ୟବହୃତ ପେଟ୍ରୋଲ୍ ପମ୍ପ, ଯାହାର ହତା ଭିତରେ କଦବା କ୍ୱଚିତ ଗୋଟାଏ ଦୁଇଟା ଟ୍ରକ୍ ଠିଆ ହେଇ ହେଇ ଘୁମେଇ ପଡ଼ିଆ' ଠି ଓ ତା' ର ସାମ୍ନା ସିନ୍ଦର ଖୋଲା ଦରଜା ଦେଇ ଦେଖି ହୁଏ, ଟ୍ରକ୍ ହେଲ୍‌ପରର ଅପରିଚ୍ଛନ୍ନ ଗୋଡ଼ର ବଳାଗଣି ଓ ତା' ର ଉପରକୁ ଗୋଟାଏ ତେଲ ଟିକିଟାଧରା ଲୁଙ୍ଗିର କିୟଦଂଶ ।

ସେଇ ବଖୁରିକିଆ ଆଇବେଷ୍ଟସ୍ ଘର ଭିତରେ ଚିଣା ପାତିଆ ଛନ୍ଦା ହେଇଥିବା ଗୋଟାଏ ଖଟ ଉପରେ ବସି ରହି ପ୍ରକାଶ ଏକରକମ ଅଣନିଃଶ୍ୱାସୀ ହୋଇଯାଏ । ତା' ର ଦମ୍ ବନ୍ଦ ହେଇ ଆସେ ଯେମିତି । ଗୋଟାଏ କଣରେ ଗୋଟାଏ ଦୁଇଟା କଳକି ଲାଗିଯାଇଥିବା ଟ୍ରକ୍‌ର ରିମ୍ । କି ଗାଡ଼ିର କେଜାଣି ଗୋଟାଏ ଖୋଲା ଇଞ୍ଜିନ୍, ଯାହା ଉପରେ ତେଲ ଟିକ୍ ଟିକ୍ କରୁଛି- କେତେଟା ଟାୟାର ଲିଭର ଓ ଏ ପରିସ୍ଥିତିରେ ଅପରିହାର୍ଯ୍ୟ ଦୁଇ ଡିନିଟା ମଇଳା କୋତରା କିରାସିନି ଭାବଲ ଯାହା ଭିତରେ ଯାବତୀୟ ତାର, ନର୍ ବୋଲ୍‌ର୍, ପୋଡ଼ା ବଲ୍‌ର୍ ଓ ଗ୍ରୀକ୍ ଡବାର ଝମେଲା ।

ବେଳେବେଳେ ପୋଡ଼ା ମୋବିଲ ଆଉ ବ୍ରେକ୍ ଅଏଲ୍‌ର କେମିତି ଗୋଟାଏ ପୁରୁକୁଟିଆ ଗନ୍ଧ କେବିନ୍‌ରେ ଖେଳିଯାଏ ଓ ପ୍ରକାଶ ସେହି ସମୟତକ ଯଥାସମ୍ଭବ ତା' ର ନିଃଶ୍ୱାସ ବନ୍ଦକରି ରଖିବାକୁ ଚେଷ୍ଟା କରେ ।

ତା' ର ଜନ୍ମ ଜାତକରେ ବୋଧହୁଏ ଏୟା ହିଁ ଲେଖାଥିଲା । ନ ହେଲେ ଯୁନିଭର୍ସିଟି କାମ୍ପସ୍‌ରୁ ବାହାରି ଆସି ତାକୁ କାହିଁକି କାମ କରିବାକୁ ପଡ଼ିଆଆନ୍ତା ଜଣେ ମାର୍‌ଖାଡ଼ିର ଗୋଦାମ୍ ରକ୍ଷକ ହୋଇ ଯାହାର ଗୋଦାମରେ ଆମ୍ବାସଡ଼ର ବା ଫିଆର୍ କାର୍ ରହେ ନାହିଁ । ବିଭିନ୍ନ ମିଲ୍‌ରୁ ବାହାରି ଆସୁଥିବା ହର୍ରଜୀ ସୁଦୃଶ୍ୟ ସୁର୍ ପିସ୍, ସାର୍ଟ ପିସ୍ ବା ଶାଢ଼ି ରହେ ନାହିଁ, ରହେ ମହାନଗରୀମାନଙ୍କର ଆବର୍ଜନା ଭିତରୁ ସଂଗୃହୀତ ହେଉଥିବା କଳକିଲଗା ଲୁହାର ଆଜେ ବାଜେ ଜିନିଷ, ଭଙ୍ଗା କାଚର ଟୁକୁରା, ଭଙ୍ଗା ତେଡ଼ା ଆଲୁମିନିୟମ୍ ବାସନର ଭଞ୍ଜାଂଶ ଓ ଚିଣା ପାତିଆ ।

ସେ' ସବୁକୁ କିଣିବାକୁ ହୁଏ ତରାଜୁରେ ମାପି ମାପି ବାରବୁଲା, ଅପରିଚ୍ଛନ୍ନ ସ୍ତ୍ରୀ ଲୋକମାନଙ୍କଠାରୁ, ନହେଲେ ଅଗଣିତ ସ୍ତ୍ରୀ ଅରଚିନ୍‌ମାନଙ୍କଠାରୁ । ଏଇ କିଣା ବିକା ଭିତରେ ଯେ କେତେବେଳେ କେମିତି ମୁନିସ୍‌ପାଲିଟି ମ୍ୟାନ୍ ହୋଲ୍ କଭର୍ ବା' ପି.ଏଚ୍.ଡିର ପିତଳ ପାଣି କଳ ଆସି ନ ଥାଏ ତା' ନୁହେଁ, କିନ୍ତୁ ସେସବୁର ରଖିବା ଜାଗା ଅଲଗା । ସେ ଖବର ନିଜେ ସେଠ୍ ରୋଷନ୍‌ଲାଲ୍ ବୁଝନ୍ତି ।

ବିକ୍ରି କଲାବେଳେ ସେସବୁ ମାଲକୁ ବଡ଼ ତରାଜୁରେ ମାପି ଟ୍ରକ୍‌ରେ ବୋଝେଇ କରିଦେବାକୁ ହୁଏ । କିନ୍ତୁ କିଣିଲାବେଳକୁ ଆଉ ବିକିଲା ବେଳକୁ ସେଇ ତରାଜୁର କଂଟାକୁ ଚାହିଁ ରହିବାକୁ ପଡ଼ିଥିବ ଯେମିତି ଶିକାରୀ ଚାହିଁ ରହେ ବନ୍ଧୁକ ବ୍ୟାରେଲ୍ ଆଗରେ ଥିବା ମାଛିକୁ । ସବୁ ତରାଜୁ ଯେତିକି ନବ ସେତିକି ଦବ । ଲୁହାକଂଟା, କାଚ ଟୁକୁରାରେ ଯାହା; ସ୍ନେହ, ପ୍ରେମ ଇତ୍ୟାଦିରେ ସେୟା ପରା ! ନ ହେଲେ ଅପର୍ଣ୍ଣା କାହିଁକି... । ଗୋଟାଏ ଅଗ୍ନିଶିଳାକା ଯେମିତି ପ୍ରକାଶର ହୃଦ୍‌ପିଣ୍ଡ ଦେଇ ପଶି ଚାଲିଗଲା ଗୋଟାଏ ଛଳନ୍ତ ଉଲ୍‌କାର ବେଗରେ ।

ତାହା ଏକ ଭିନ୍ନ ପ୍ରସଙ୍ଗ । କିନ୍ତୁ ସେଠି ରୋଷନ୍ ଲାଲ୍ କହନ୍ତି, ଟଙ୍କା କମେଇବାକୁ ହେଲେ ଏସବୁ ବାଜେ ଭାବପ୍ରବଣତାକୁ ସ୍ଥାନ ଦେଲେ ଚଳିବ ନାହିଁ । ଖରିଦ୍ କରିବ କମ୍ ଦାମ୍‌ରେ ଆଉ ଅପନା ମୁନାଫା ରଖି ବଜାରକୁ ଛାଡ଼ିବ ବେଶି ଦାମ୍‌ରେ । ମାଲ୍ ମାଲ୍ । ତାହା କଳଙ୍କିଲଗା ଲୁହା ହଉ, ଗୋରୁ ଚମଡ଼ା ହେଉ, ନ ହେଲେ କେଉଁ ସୁନ୍ଦରୀ ରମଣୀର ଦିହର ଚମଡ଼ା ହଉ । ଏଇ କେତେ ପଦ କଥାରେ ରୋଷନ୍‌ଲାଲ୍ ଜଟିଳ ଅର୍ଥନୀତି ତତ୍ତ୍ୱର ବୟାନ ଶେଷ କରନ୍ତି ।

କିନ୍ତୁ ସେଠୁ ପ୍ରକାଶକୁ ମଧ୍ୟ ଦିନେ ଆସ୍ଥାନ ଉଠେଇବାକୁ ପଡ଼ିଥିଲା । ସେ ରକ୍ଷା ପାଇଯାଇଥିଲା ଯେମିତି, ନ ହେଲେ ଆଉ କିଛିଦିନ ପରେ କଳଙ୍କିଲଗା ଲୁହାକଂଟା ଆଉ ଭଙ୍ଗା କାଚର ଟୁକୁରା ସବୁ ତା’ ର ସମଗ୍ର ଆତ୍ମାକୁ ଗ୍ରାସ କରି ବସି ଥାଆନ୍ତେ । ଦିନେ ଦିନେ ମଝି ରାତିରେ ଟ୍ରକ୍‌ର ଡାଲା ଖୋଲିବ ଧଡ଼ଧାଡ଼ ହେଇ । ମାଲ୍ ଚାଲାଣ ହବ, ସେଇଟାଇ ତ ମାଲ୍ ଚାଲାଣ ହବାର ପ୍ରକୃଷ୍ଟ ସମୟ । ସକାଳ ହେଲାବେଳକୁ ଟ୍ରକ୍ ପାରିହେଇ ଯାଇ ସାରିଥିବ ଜାମ୍‌ସୋଲା ଟେକ୍ ଗେଟ୍ ପୋଷ୍ଟ ।

ସେଠି ରୋଷନ୍ ଲାଲ୍ ଦିନେ କହିଥିଲେ, ପ୍ରକାଶର ଚେହେରା କୁଆଡ଼େ ଖୁବ୍ ସୁନ୍ଦର ! ପୁଲିସ୍ ପୋଷାକ ପିନ୍ଧିଲେ ଚମକ୍କାର ଜବାନ ପୁଲିସ୍ ସବ୍‌ଇନସ୍ପେକ୍ଟର ପରି ଦେଖାଯିବ । କାହାର ଜାଣିବାର କୁ’ ନାହିଁ ଯେ ପ୍ରକାଶ ପୁଲିସ୍ ସବ୍‌ଇନସ୍ପେକ୍ଟର ନୁହେଁ ।

ତାହାହେଲେ କ’ଣ ପ୍ରକାଶକୁ ନକଲି ପୁଲିସ୍ ସାଜି ଟ୍ରକ୍‌ରେ ଯିବାକୁ ହବ ଜାମ୍‌ସୋଲା ଘାଟ୍ ଟେକ୍ ଗେଟ୍ ପାରି କରିଦେବାପାଇଁ? ସେଠି କୁହନ୍ତି, ତା’ ନ ହେଲେ ଏତେ ଗୁଡ଼ିଏ ପଇସା ଦେଇ କିଏ କାହିଁକି ବା ପ୍ରକାଶକୁ ନୌକରୀ ଦବ କିଲୋ କିଲୋ ଲୁହା କଂଟା ଆଉ ଭଙ୍ଗାକାଚ ତଉଲିବା ପାଇଁ ବସିବସି? ଏ କାମ ତ ଗୋଟାଏ ମୂଲିଆ ଆସାନ୍‌ରେ କରିପାରିବ!

ହକ୍ କଥା । ଆଇ.ଏସ୍‌ସି. ପାଶ୍ କରି ସାରି ମେଡିକାଲ୍ କଲେଜ୍‌ରେ ଭର୍ତ୍ତି ହବାପାଇଁ ଘୁଷ୍ଟି ଦବାକୁ ପ୍ରକାଶ ବାପାଙ୍କୁ ପାଞ୍ଚଶହ ଟଙ୍କା ମାଗିଥିଲା । ବାପା କହିଥିଲେ, ମୁଁ ଟଙ୍କା ଗଛ ଲଗେଇ ନାହିଁ – ଟଙ୍କା ଗଛ ଉପରେ ଫାଲେ ନାହିଁ । ଏକାଥରକେ ଖାଜିବ୍ କଥା, ଟଙ୍କା ଗଛ ଉପରେ ଫାଲେ ନାହିଁ । କୌଣସିମତେ କଲେବଳେ କୌଣସିକେ, ତମ ସହିତ ଅହର୍ନଶି ଲଢୁଥିବା ସାଠିଏ କୋଟି ଲୋକଙ୍କୁ ବଞ୍ଚିତ କରି ଟଙ୍କାଟାକୁ ଆଦାୟ କରିବାକୁ ପଡ଼େ ।

ପ୍ରକାଶ ବହୁବାର ମନେ ମନେ ଦୋହରାଇ ନେଇଛି ଏଇ କଥାଗୁଡ଼ାକ, କିନ୍ତୁ ସେଥିରେ କିଛି ହେଲେ ସମାଧାନର ସମ୍ଭାବନା ନାହିଁ । ନିଜର ଅଜାଣତରେ ତା’ ର ହାତ ଚାଲିଗଲା ନିଜର ଛାତି ପକେଟ୍‌କୁ ଏମ୍‌ପୁଏମେଂଟ୍ ଏକ୍ସ‌ଟ୍ରେକ୍ଟର ରେଜିଷ୍ଟ୍ରେସନ୍ କାର୍ଡ୍ ଖଣ୍ଡକର ଅବସ୍ଥିତି ଯାଂଚ କରିନେବା ପାଇଁ । ଅଛି-କାର୍ଡ୍‌ଟା ଅଛି । କାର୍ଡ୍‌ଟା କୌଣସି ଉଜ୍ଜ୍ୱଳ ଭବିଷ୍ୟତର ସୂଚନା ଦିଏ ନାହିଁ ବରଂ ନିଜକୁ ନିଜର ଦୟନୀୟ ଓ ଅସହାୟ ପରିସ୍ଥିତି ସମ୍ପର୍କରେ ଅତ୍ୟନ୍ତ ତୀବ୍ର ଭାବରେ ସଚେତନ କରିଦିଏ ।

କିନ୍ତୁ କେତେଦିନ ଆଉ ଏମିତି ଘୁରି ବୁଲିବ ପ୍ରକାଶ । ଏଇ ତା’ ର ପରିଚିତ ସହରରେ ହୁଏତ କଫି ବା ଚା’ ଖାଇ ଖାଇ ଗପିବା ପାଇଁ, ନ ହେଲେ ଆଉଡ଼ା ଦବା ପାଇଁ ପ୍ରଚୁର ଜାଗା ଅଛି । ଚେସ୍ କ୍ଲବ୍‌ରେ ଚେସ୍ ଖେଳି ମଧ୍ୟ ଅନେକ ବେକାର ସମୟ ଖର୍ଚ୍ଚ କରି

ଦିଆଯାଇପାରେ, ନ ହେଲେ ଦେଶବନ୍ଧୁ ଲାଜବ୍ରତୀରେ... ଧୂତ- ସେଗୁଡ଼ାକ ଆଉ ପଢ଼ି ଲାଭ ନାହିଁ । ପିଲାଦିନେ ପ୍ରକାଶକୁ କୁହାଯାଇଥିଲା ମହାପୁରୁଷମାନଙ୍କର ଜୀବନୀ ପଢ଼ିବା ପାଇଁ, କିନ୍ତୁ ଆଜି ଯଦି ସେମାନେ କୌଣସି ଯାଦୁ ବଳରେ ଆଉ ଥରେ ଜୀବନ ପାଇ ପୃଥିବୀକୁ ଫେରି ଆସନ୍ତେ, ତାହାହେଲେ ସେମାନେ ସେମାନଙ୍କର ସହସ୍ର ସହସ୍ର ପୃଷ୍ଠା ଧରି ବନ୍ଧବ୍ୟ ନିଶ୍ଚୟ ପ୍ରତ୍ୟାହାର କରି ନିଅନ୍ତେ !

ସହରର ସେଇସବୁ ପରିଚିତ ସ୍ଥାନ ଯାହା ଦିନେ ପ୍ରକାଶ ପାଇଁ ଥିଲା ଅବୀରିତ, ତାହା କ୍ରମେ କ୍ରମେ ତା’ ପାଇଁ ନିଷିଦ୍ଧ ହେଇଗଲାଣି । ସେଠିକି ସବୁ ଗଲେ ତ ଅନୁ୍ୟନ ତିନିଟା ହାତ୍ କପ୍ ତା, ବନ୍ଧୁଲେ ବିଡ଼ି, ନ ହେଲେ ଗୋଟାଏ ପ୍ୟାକେଟ୍ ଚାର୍ମିନାରର ପ୍ରୟୋଜନ ଅଛି ! ବନ୍ଧୁମାନେ ମଧ୍ୟ କାଳକ୍ରମେ ବିରଳ ହେଇ ଆସିଲେଣି । କଦବା କୃତିତ୍ ରାସ୍ତା ଉପରେ ଦେଖା ହେଇଗଲେ ଖାଲି ପଚାରନ୍ତି, କେମିତି ଅଛୁ ପ୍ରକାଶ, ଏକା ଥରକେ ଆଉଟ୍ ଅପ୍ ସାର୍କୁଲେସନ୍ ହେଇଗଲୁ ଯେ! ହାଃ ହାଃ କିଏ କହିଥିଲା- ବ୍ୟାଡ୍ ମନି ଡ୍ରାଇଭର୍ ଆଉଟ୍ ଗୁଡ୍ ମନି ।

କିନ୍ତୁ ଏସବୁକୁ ବାଦ୍ ଦେଲେ ମଧ୍ୟ ସିରାଜ୍ ଖାଁ ଏଇ ସହର ଭିତରେ ବୁଲୁଛି ଗୋଟିଏ ମଣିଷ ଖୁଆ ବାନ୍ଧ ପରି ଛକି ଛକି । ସେଦିନ ହଠାତ୍ ହମିଦ୍‌ର ଗ୍ୟାରେଜ୍‌ରେ ପହଞ୍ଚି ଯାଇଥିଲା ଆଉ ପ୍ରକାଶକୁ କହିଥିଲା, “ପରକାଶ୍ ବାବୁ, ସିରାଜ୍ ଇମାନ୍‌ଦାର କି ଯାଅ ଇମାନ୍‌ଦାରୀ କରତା ହେ । କୋଇ ବେଇମାନ୍ ସିରାଜ୍ କେ ମୁଠିଠି ସେ ଆଉଟ୍‌କ୍ ନିକଲ୍ ନେହିଁ ପାୟା ।” ପ୍ରକାଶ କେବଳ ଅବସ୍ଥାଗାକୁ ସମ୍ଭାଳି ନବାପାଇଁ କହିଥିଲା, “ଖାଁ ସାହେବ୍, ନୌକରୀ ଅଭିତକ୍ ମିଲା ନେହିଁ, ମିଲ୍‌ନେସେ ଆପ୍‌କା ରୁପିୟା ପାଇ ପାଇ ତୁକାଦେଜେ ।”

ସିରାଜ୍ ତା’ ର ରୁପା ଗୋବଲଗା ଲାଠିଟାକୁ ଥରେ ଦୁଇଥର ମାଟି ଉପରେ ପରୀକ୍ଷା କରି ନେଇ ଥରେ କେବଳ ଚାହିଁଥିଲା ପ୍ରକାଶକୁ ଓ କହିଥିଲା, “ଠିକ୍ ହାୟ” । କିନ୍ତୁ ସେଦିନ ପ୍ରକାଶ ପାଖରେ ଠିଆ ହେଇ ରହିଥିଲା ହମିଦ୍ । ତା’ ହାତରେ ଥିଲା ଗୋଟିଏ ଗାଡ଼ିର ହାଣ୍ଡଲ୍ ଆଉ ତା’ ର ଦିହ ସାରା ଝାଳରେ ଭିଜିଯାଇ ଦେଖାଯାଉଥିଲା ଯେମିତି କେହି ପହିଲିମ୍ୟାନ୍ ସର୍କସର ରିଜ୍ ଭିତରକୁ ଆସିବା ଆଗରୁ ଖୁବ୍ ତେଲ ଦେଇ ଦିହକୁ ମର୍ଦ୍ଦନ କରେଇ ନେଇଛି । କିନ୍ତୁ ସବୁଠି ତ ହମିଦ୍ ନଥିବ ! ପ୍ରକାଶ ଏଇ ଖାଁ ସାହେବମାନଙ୍କୁ ହାଡ଼େ ହାଡ଼େ ବୁଝେ ।

ପ୍ରକାଶ ସେହି ଲୁହା ପାତିଆ ଖଟ ଉପରେ ଟିକିଏ ଆଉଜି ପଢ଼ିଥିଲା । ଗୋଟାଏ ତେଲ ଟିକିଟା ତକିଆ ଉପରେ ମୁଣ୍ଡ ଦେଇ ଓ ଖଣ୍ଡେ ବିଡ଼ିରେ ନିଆଁ ଲଗେଇ ଅହେତୁକ ଭାବରେ ଚାହିଁ ରହିଥିଲା କାଠର କଡ଼ିକୁ, ଯାହା ଉପରେ ଛାଉଣି ହେଇଛି ଖଣ୍ଡ ଖଣ୍ଡ ଆକ୍‌ବେସ୍‌ସ୍‌ସ୍‌ ସିର୍, ସାପକାଡି ପରି ଛାପିଛାପିକା ।

ପ୍ରକାଶ ଏଇ ଖାଁ ସାହେବମାନଙ୍କୁ ହାଡ଼େ ହାଡ଼େ ବୁଝେ ।

ଖାଁ ସାହେବ, ହଁ ଖାଁ ସାହେବ । ସେମାନେ ସିରାଜ୍ ହୁଅନ୍ତୁ, ହାଫିଜ୍ ହୁଅନ୍ତୁ, ନହେଲେ ମୁଜିବର୍ ହୁଅନ୍ତୁ, ସମସ୍ତେ ଖାଁ ସାହେବ । ସମସ୍ତଙ୍କ ଦିହରେ ଛ’ ସାତ ମିଟର କପଡ଼ାର ପାନ୍ଥୁଲୁନ୍, ଆଣ୍ଟୁ ତଳକୁ ଅନେକ ଝୁଲି ଆସିଥିବା କମିଜ୍, ଅଣ୍ଟା ପର୍ଯ୍ୟନ୍ତ ଲମ୍ବି ଆସି ଦିହରେ ଚିପି ହେଇ ବସିଥିବା ଖେଣ୍ଟ କୋର୍ ପରି ଫତେଇ ଓ ସେ ଫତେଇର ଅସଂଖ୍ୟ ପକେଟ୍ ଭିତରୁ କୌଣସି ଅଜ୍ଞାତ ସ୍ଥାନରେ ଲୁଚି ରହିଥିବା ଗୋଟିଏ ପ୍ରକାଶ ଖେଣ୍ଟଏଣ୍ଟ ଘଡ଼ି, ଯାହାର ସିଧା ତାଏଲ୍ ଉପରେ ବା’ ର ପର୍ଯ୍ୟନ୍ତ ଅଙ୍କ ଲେଖା ରହିଥାଏ ରୋମାନ୍ ହରପ୍‌ରେ । ତାଙ୍କର ଏଇ ଘଡ଼ିଟା ନିତାନ୍ତ ଦରକାର । ପ୍ରତିଟି ସେକେଣ୍ଡ ଟିକ୍ ଟିକ୍ ହେଇ ଚାଲି ଚାଲି ମିନିଟ୍, ଘଣ୍ଟା ହେଇ ଯାଆନ୍ତି । ସପ୍ତାହମାନେ ମିଶିଯାଇ ମାସ ହେଇଯାଆନ୍ତି ଓ ତା’ ପରେ ଆସିଯାଏ ଖାଁ ସାହେବମାନଙ୍କର ସୁଧ ଆଦାୟ କରିବାର ଦିନ ।

ସେଦିନ ଖାଁ ସାହେବମାନେ ଚାଲନ୍ତି ପହିଲି କାଟି, ତେଲଦିଆ ନିଶ୍ଚ ଉପରକୁ ଉଠି ଯାଇଥାଏ ତିଖ ହେଇ ଯେମିତି ନାକ ଦୁଇପଟେ ଦୁଇଟି ଚନ୍ଦ୍ରବନ୍ଧନୀ । ମୁଣ୍ଡ ଉପରେ ଗିଲ କରା ପଗଡ଼ିର ବନାଡ୍ ଉଠିଥାଏ ଯେମିତି ଜାଠ୍ ବାହିନୀର ସୁବେଦାର୍ । ଖାଁ ସାହେବର ଚାଲିରେ

ମିର୍ଦ୍ଦାପୁର ପରି ଛୋଟ ସହରର ବଜାର ତପାତ୍ ହେଇଯାଏ ।

ପ୍ରକାଶ ସେତେବେଳେ କଅଁଳା ବାଛୁରୀ ପରି ଏତେ ଚିକେ ପିଲା । କେତେ ବା ତା' ର ବୟସ ହେବ ! ଦଶ କି ଏଗାର । ସେ ସେତେବେଳେ କେବଳ ବିସ୍ମିତ ହେଇ ଚାହିଁ ରହୁଥିଲା ଏଇ ଖାଁ ସାହେବମାନଙ୍କୁ ।

ଏ ମାନଙ୍କ ଘର କୋ' ଠି ? ଏମାନେ କାହିଁକି ଏମିତି ଗୋବ ବସା ଚିତାଏ ଉଞ୍ଚାର ଲାଠି ନେଇ ଦିନସାରା ବଜାର, କଚିରି ଆଉ ଅଫିସ୍ ପିଣ୍ଡାରେ ଲମ୍ବା ଲମ୍ବା ପାହୁଣ୍ଡ ପକେଇ ଚାଲନ୍ତି? ସେମାନଙ୍କ ଚାଲିରେ ସିମିଟ୍ ପିଣ୍ଡା ମର୍ତ୍ତ୍ୟ ଡାକେ ।

କିନ୍ତୁ ପୁଣି କୁଆଡ଼େ ହଠାତ୍ ଉଭାନ୍ ହେଇଗଲା ଏ ଖାଁ ସାହେବ ! ଆଉ ସେଇ ଆପେଲ୍ ପରି ନାଲି ପଡ଼ିଆସୁଥିବା ପଞ୍ଚହତା ମର୍ଦ୍ଦର ମୁହଁ ପାଖରେ ଆସି ଠିଆ ହେଲା ଆଉ ଜଣେ ଲୋକ ଯିଏ ଦୀର୍ଘ ତନ୍ତୁ, ଶୀର୍ଷ, ପଞ୍ଚରସାର । ମୁହଁଯାକ ବେଲ ଗଛର କଣ୍ଠା ପରି ମୁନିଆଁ ମୁନିଆଁ ଦର ପାରିଲା ରୁଡ଼ । ସବୁବେଳେ ମୁହଁରେ ଗୋଟାଏ ଅସହାୟ ଆଉ ସବୁକିଛି ହଜେଇ ଦେଇଥିବା ଭାବ ।

ନିବାରଣ ଦା' ।

ନିବାରଣ ହାଲ୍‌ଦାର । ମିର୍ଦ୍ଦାପୁର ଏସ୍.ଡି.ଓ. ଅଫିସର ପୁରାତନ ନାଜିର୍ । ହଁ, ନିବାରଣ ଦା' ।

ସେହି ନାଁରେ ତାକୁ ସମସ୍ତେ ଜାଣନ୍ତି ଆଉ ଡାକନ୍ତି ମଧ୍ୟ । ଆଃ! ରାତି ନ' ଚା ଦଶଟା ବେଳେ କି ଅସହାୟ ଭାବରେ ନିବାରଣ ଦା' ମିର୍ଦ୍ଦାପୁର ରାସ୍ତାରେ ଘୁରି ବୁଲେ । ଗରିଲାଭ ହାତ ପରି ଦୁଇଟା ହାତ ଝୁଲିପଡ଼ିଥାଏ ତଳକୁ ଓ ଦୁଇଟା କ୍ଳାନ୍ତ ପାଦ ପଡ଼ୁଥାଏ ଏଠି ସେଠି । କେତେବେଳେ କେତେବେଳେ ନିବାରଣ ଦା' ଗୋଟିଏ ବରଗଛ ଗଣ୍ଡିରେ, ଗୋଟାଏ ଲ୍ୟାମ୍ପ ପୋଷ୍ଟରେ, ନ ହେଲେ ପାନ ଦୋକାନର ଚିଣ କ୍ୟାବିନ୍ ଉପରେ ଭରା ଦେଇ ଠିଆହେଇ ରହିଥାଏ ନିଶ୍ଚଳ ହେଇ । ଯେପରି ତା' ର ବର୍ତ୍ତମାନ, ଅତୀତ ଓ ଭବିଷ୍ୟତ ସବୁ କିଛି ସମାହିତ ହେଇଯାଇଛି ଏକ ମୂର୍ତ୍ତିମତ୍ ବିପର୍ଯ୍ୟୟରେ । ନିବାରଣ ଦା' ମୁଣ୍ଡ ଉପରେ ଅସଂଖ୍ୟ ନକ୍ଷତ୍ର ଶିର ହେଇ ଦେଖୁଥାଆନ୍ତି ତା' ର ଏକ ପ୍ରସ୍ତରୀଭୂତ ମୁହୂର୍ତ୍ତମାନଙ୍କୁ ।

କିନ୍ତୁ ସକାଳେ ନିବାରଣ ଦା' ଥିଲା ଅନ୍ୟ ଏକ ମଣିଷ । ଖୁବ୍ ସକାଳୁ ଉଠି ସ୍ନାନାଦି ଶେଷ କରି ଗାୟତ୍ରୀ ଜପୁଥିଲା, ମଙ୍ଗଳାଷ୍ଟକ ଶୁଦ୍ଧ ଉଚ୍ଚାରଣ କରି ବୋଲି ବୋଲି ଦେବାର୍ପଣ ପାଇଁ ପୂଜା ପୁଲ ଧରି ଯାଉଥିଲା ଶିବ ମନ୍ଦିରକୁ । ଅଫିସ୍ ବାହାରିଲା ବେଳକୁ ବେଳ ପାଖର ଶେଷ ବୋତା ମଟି ପର୍ଯ୍ୟନ୍ତ ଅତ୍ୟନ୍ତ ସନ୍ତର୍କଣରେ ବନ୍ଦ କରି ରଖୁଥିଲା ।

ସେ' ସମୟର ଏଣ୍ଟ୍ରାନ୍ସ ପାସ୍ । ଇଂରାଜୀରେ ଏକାଥରକେ ଦୋରସ୍ତ । ତାହାଣକୁ ଢଳେଇ ଢଳେଇ ହସ୍ତାକ୍ଷର ଆଉ ବନାନ୍ କି ବ୍ୟାକରଣଗତ ଭୁଲ୍ ବାଛିବାକୁ ନାହିଁ । ନାଜିର୍ ! ଏସ୍.ଡି.ଓ ଅଫିସର ଖାଜାଞ୍ଜି । ସବୁଯାକ ଟଙ୍କା ପଇଠ ହୁଏ ସେଇଠି । ତା' ରି ହୁକୁମରେ ଟ୍ରେଜେରୀର ମୋଟା ମୋଟା ଲୁହା ରେଲିଂଗ ଗାରଦ ଖୋଲିଯାଏ ଝଣ ଝଣ ହେଇ । ଟ୍ରେଜେରୀକୁ ଜଗିଥିବା ବନ୍ଧୁକଧାରୀ ଗାର୍ଡ୍ ବୁର୍ରେ ବୁର୍ ଠକ୍ ଠାକ୍ ବାଡ଼େଇ କଡ଼ା ସଲାମ୍ ୠକେ । ଟ୍ରେଜେରୀ ଅଫିସର ନାଁକୁ ଖଣ୍ଡେ ଚଉକିରେ ବସି ରହି ଅଳସରେ ସିଗାରେଟ୍ ଖାଉ ଥାଆନ୍ତି ।

ଗୋରା ସାହେବ ଡାକେ, ନାଜିର୍ କୋ ବୁଲାଓ । ନିବାରଣ ଦା' ହରେକ୍ ରକମର କାଗଜର ଆଉ ରେଜିଷ୍ଟର ଧରି ଯାଆନ୍ତି ଗୋରା ସାହେବ କୋଠିକୁ । ପର୍ଦ୍ଦା ଠେଲି ସାହେବର ଖାସ୍ କାମରାକୁ ପଶିବା ଆଗରୁ ଖଣ୍ଡେ ବିଡ଼ିର ସଂକ୍ଷିପ୍ତ ଅବଶିଷ୍ଟାଣ ସେ ଦୁଇ ପୁଲା ଟାଣି ନେଇ

ମୁଖ ନିସୃତ ଧୂଆଁକୁ ହାତ ଦେଇ ପବନ ସହିତ ମିଶେଇ ନିଅନ୍ତି । ନିଜ ପୋଷାକକୁ ଥରେ ଦୁଇଥର ଚାହିଁ ନିଅନ୍ତି । କାନିଜ୍‌ଟାକୁ ଥରେ ଦୁଇଥର ସାଉଁଲେଇ ନିଅନ୍ତି ଆଉ ବେକ ପାଖର ବୋତାମ ଉପରେ ଥରେ ଦୁଇଥର ହାତ ବୁଲେଇ ନିଅନ୍ତି । ବାସ୍ ! ସବୁ ଠିକ୍ ଅଛି ।

ପର୍ଦା ଆଡ଼େଇ ଘର ଭିତରକୁ ପଶିଲାବେଳକୁ ଗୋରା ସାଇବ ଚଉକି ଉପରେ ବସି ଗୋଡ଼ ଦିଟାକୁ ଟେବୁଲ୍ ଉପରେ ଲମ୍ବେଇ ଦେଇ କ’ଣ ଗୋଟିଏ କାଗଜ ଦେଖୁଥାଆନ୍ତି । ନିବାରଣ ଦା’ ଠିଆ ହେଇ ରହନ୍ତି ବଶମୁଦ ପରି । ନିବାରଣ ଦା’ କାଗଜ ଖସ ଖସ କରନ୍ତି, ପକେଟରୁ କଲମ କାଢ଼ନ୍ତି, ନ ହେଲେ ଡେରି ହେଲେ ଖଣ୍ଡି କାଶ ଦିଅନ୍ତି । ସାହେବ୍ ବୁଝନ୍ତି ନାଜିର୍ ଆସିଛି ।

ତା’ ପରେ ନାଜିର୍ କାଗଜ ପରେ କାଗଜ, ରେଜିଷ୍ଟାରର ପତା ପରେ ପତା ଓଲଟେଇ ଚାଲନ୍ତି ଆଉ ତାହାଣ ହାତର କାଣି ଆଙ୍ଗୁଠିରେ ଦସ୍ତଖତ କରିବା ଜାଗା ଦେଖେଇ ଦିଅନ୍ତି ଆଉ ସାହେବ ମାରି ଚାଲନ୍ତି ଦସ୍ତଖତ ଆଉ ଦସ୍ତଖତ ।

ଶେଷରେ ପଚାରନ୍ତି, ସବୁ ଠିକ୍ ହାୟ ?

ନିବାରଣ ଦା’ କୁହନ୍ତି, ହଜୁର୍!

ସେ ଦିନର, ସପ୍ତାହର ବା’ ମାସକର ଟ୍ରେଜେରୀ ସବୁ ହିସାବ ଠିକ୍ ହାୟ !

କିନ୍ତୁ ନିବାରଣ ଦା’ ର ସବୁ ହିସାବ କ’ଣ ପ୍ରକୃତରେ ଠିକ୍ ଥାଏ ? ଯଦି ଠିକ୍ ଥାଏ ତାହାହେଲେ ପ୍ରତି ମାସର ପହିଲାରେ ସେହି ଖାଁ ସାହେବ ତମ ଅଫିସ୍ ଚୌକି ପାଖରେ ଠିଆ ହେଇ ତା’ ର ନିଶ ମୋଡ଼େ କାହିଁକି ? ଆଉ ତୁମେ ଟେବୁଲ୍ ଡ୍ରୟାର ଖୋଲି ତାକୁ ପ୍ରତିଥର ନୋଟ୍ ବଢ଼େଇ ଦିଅ କାହିଁକି?

ପ୍ରକାଶ ତା’ ର ମାତ୍ର ଦଶ ବର୍ଷ ବୟସରେ ଥିଲା ଏ ଘଟଣାର ପ୍ରତ୍ୟକ୍ଷଦର୍ଶୀ ।

ପ୍ରକାଶ ସହିତ ନିବାରଣ ଦା’ ର ପରିଚୟ ଥିଲା ଏକାନ୍ତ ଆକର୍ଷକ । ସେଦିନ ପ୍ରକାଶ ସନ୍ଧ୍ୟା ପରେ ଫେରୁଥିଲା କଚେରି ହତା ଭିତର ଦେଇ । କିଏ ଜଣେ ବିରାଟ ଚିତ୍କାର କରି ପାଟି କରି ଉଠିଥିଲା, ହଲ୍‌ଟ ହୁକୁମ୍‌ଦାର । ତମକି ପଢ଼ିଥିଲା ପ୍ରକାଶ, କିନ୍ତୁ କ’ଣ କହିବାକୁ ବା କ’ଣ କରିବାକୁ ପଡ଼ିବ ସେ ବିଷୟରେ ପ୍ରକାଶର ସାମାନ୍ୟତମ ଧାରଣା ନ ଥିଲା ।

ତା’ ପରେ ଯାହା ଘଟିଲା ସେଥିପାଇଁ ପ୍ରକାଶ ପ୍ରସ୍ତୁତ ନ ଥିଲା । ମାଛି ଅନ୍ଧାର ଭିତରେ ଗୋଟିଏ ଦୈତ୍ୟ ପରି ଦଉଡ଼ି ଆସିଥିଲା ଟ୍ରେଜେରୀର ସେଣ୍ଟି ଗୋଟାଏ ବେୟନର୍ ଉଦ୍ୟତ ବନ୍ଧୁକ ଧରି । ପ୍ରକାଶର ରକ୍ତ ବରଫ ପରି ଶୀତଳ ହେଇ ଯାଇଥିଲା । କିନ୍ତୁ ସେତେବେଳେ ପ୍ରକାଶକୁ ଯେଉଁ ହାତ ଗୁଡ଼େଇ ଧରି ଏକ ନିଶ୍ଚିତ ନିରାପତ୍ତାର ପ୍ରତିଶ୍ରୁତି ଦେଇଥିଲା ତା’ ଥିଲା ନିବାରଣ ଦା’ ଜ୍ଞର । ନିବାରଣ ଦା’ ଏକ ସ୍ଵଳିତ ଜିହ୍ଵାର ଅସ୍ପୃଷ୍ଟ ଶବ୍ଦରେ କୌଣସି ମତେ କହିଥିଲେ, ‘ଖବରଦାର ଜବର, ମୁଁ ନିବାରଣ’ । ଉଦ୍ୟତ ବେୟନର୍ ଅବନତ ହେଲା ଓ ଜବର ରୀତିମତ ଦରବାରୀ କାଇଦାର ସଲାମ୍ ଠୁଙ୍କିଲା ।

କିନ୍ତୁ ପ୍ରକାଶ କେବଳ ବିସ୍ମିତ ହୋଇଥିଲା । କିଏ ଏହି ପରଦୁଃଖ କାତର ପ୍ରୌଢ଼, ଯିଏ ତାକୁ ଏହି ବିପନ୍ନ ମୁହୂର୍ତ୍ତରେ ଆଶ୍ରୟ ଦେଲେ? ତଥାପି ନିବାରଣ ଦା’ ଜ୍ଞର ଉଷ୍ଣ ପାପୁଲି ପ୍ରକାଶର କାନ୍ଧ ଉପରେ ଆଶ୍ରିତ ଥାଏ । ଯେମିତି ତା’ ର କାନ୍ଧ ଉପରେ ନିବାରଣ ଦା’ ଜ୍ଞର ସମୁଦାୟ ଶରୀର ଭାର ଆଶ୍ରିତ ।

ନିବାରଣ ଦା' ପଚାରିଲେ, ପଚୁଛୁ?

: ଆଜ୍ଞା, ହଁ ।

: କୋ' କ୍ଲବ୍ ହେଲା?

: କ୍ଲବ୍ ସେଭେନ୍ ।

ନିବାରଣ ଦା' କାହିଁକି କେଜାଣି ଅହେତୁକ ଭାବରେ ହସି ଉଠିଲେ ।

: କହିଲ ବାଳକ, ମୁଁ ପୁଞ୍ଜାଏ ମାଛ ଧରିଲି । ଇଂରାଜୀରେ କ'ଣ ହେବ?

: ଆଇ କର୍ ଏ ସୋଲ୍ ଅଫ୍ ଫିସ୍ ।

: ବାଃ ବାଃ- କବାଟ ଦର ଆଉଜା ଥିଲା ।

: ଦି ଡୋର୍ ୱାଜ୍ କେପ୍ ଆଜାର୍ ।

ତା' ପରେ ଯାହାହେଲା ସେଥିପାଇଁ ପ୍ରକାଶ ପ୍ରସ୍ତୁତ ନ ଥିଲା । ଅକସ୍ମାତ୍ ନିବାରଣ ଦା' ପ୍ରକାଶକୁ ଅବଲୀଳାକ୍ରମେ ଟେକି ନେଇ ତାକୁ କାନ୍ଧ ଉପରେ ବସେଇ ନେଲେ ଓ ଚାଲିବାକୁ ଆରମ୍ଭ କଲେ କହି କହି, ଦି ୱାର୍ ଅଫ୍ ମିର୍ଚ୍ଚାପୁର- ଦି ୱାର୍ ଅଫ୍ ମିର୍ଚ୍ଚାପୁର । ସେଇ ଏକା କଥାରେ ପୌନଃପୁନିକ ଉଚ୍ଚାରଣ ।

ସେଦିନ ସନ୍ଧ୍ୟାରେ ମିର୍ଚ୍ଚାପୁର ବଜାରର ଲୋକମାନେ ଏକ ଅଭୂତ ଶୋଭାଯାତ୍ରା ଦେଖିଲେ । ମାତାଲ୍ ନିବାରଣ ଦା' କ୍ କାନ୍ଧ ଉପରେ ଅତ୍ୟନ୍ତ ବିପନ୍ନ ଅବସ୍ଥାରେ ବସି ରହିଛି ଗୋଟିଏ କିଶୋର ଓ ସେହି ଏକା କଥାରେ ପୁନରାବୃତ୍ତି କରି କରି ନିବାରଣ ଦା' ନୈଶ ଚାରଣରେ କୁଆଡ଼େ ବାହାରିଛନ୍ତି କେଜାଣି ! ଏହି ଏକକ ଶୋଭାଯାତ୍ରା ସେଦିନ ଥିଲା ଏକାଧାରରେ କରୁଣ ଓ ହାସ୍ୟୋଦ୍ଦୀପକ ।

କିନ୍ତୁ ନିବାରଣ ଦା' କୁ ବା ବାରଣ କରିବ କିଏ ? ନିବାରଣ ଦା' କେବେହେଲେ ତହବିଲ୍ ଡୋଷାପାତ କରି ନାହିଁ । ଯେତେବେଳେ ଖାଁ ସାହେବକୁ ଦବାକୁ ଯାହା ତହବିଲ୍ କାଢ଼ି ନେଇଛି ତା' ପୁଣି ଥରେ ତା' ର ପର ମାସର ଦରମାରୁ ଭରଣା କରି ଦେଇଛି । ସାରା ବଜାରରେ ନିବାରଣ ଦା' ର କାଳି ବାକୀ । କେବେ କାହାକୁ ମନା କରି ନାହିଁ । ପୁଣି ଥରେ ରୁଢ଼ଭର୍ତ୍ତି ମୁହଁରେ ବଜାର ଥଳି ଧରି ଆସି ଠିଆ ହୋଇ କହିଛି, ଆରେ ଈଶରା ! ତୋ' ର ସବୁଟଙ୍କା ଆର ମାସରେ ଶୁଝି ଦେବି । କିନ୍ତୁ ସେଥର ଯେଉଁ ଦିନ ଗନ୍ଧର୍ବ ମହାନ୍ତିର ଜୋଇଁ ବେଦି ଉପରୁ ଉଠି ଯାଇଥିଲା ଝିଅକୁ ସୁନା ଖଡ଼ୁ ଦିଆଯାଇ ପାରି ନାହିଁ ବୋଲି, ସେଦିନ ମିର୍ଚ୍ଚାପୁରର ଲୋକ ନିବାରଣ ଦା' କୁ ଖୋଜି ଖୋଜି ଠାବ କରିଥିଲେ ଦେଶୀ ମଦ ଭାଟିରେ, ଆଉ ସେଇ ରାତି ରାତି ଟ୍ରେଜେରୀ ଖୋଲି ନିବାରଣ ଦା' ସରକାରୀ ତହବିଲ୍‌ରୁ ଗଣି ଦେଇଥିଲା ୦୩ ୦୩ ଚାରିଶହ ପଞ୍ଚମ ଜର୍ଜ ମାର୍କା ଟଙ୍କା । ପରେ ପରେ ଗନ୍ଧର୍ବ ମରିଗଲା ଓ ସରକାରୀ ତହବିଲ୍‌ର ସେଇ ଟଙ୍କା ଆଉ ପରିଶୋଧ କରିପାରି ନ ଥିଲା ନିବାରଣ ଦା' ।

କଥା ଜଣାପଡ଼ିଲା ପରେ ସାହେବ ଆଗରେ ରୋକ୍ ଠୋକ୍ ମାନି ନେଇଯାଇଥିଲା ନିବାରଣ ଦା' , ହଜୁର ଆମ ଜାତିର ଝିଅଟାଏ ବାହା ହେଇ ପାରୁ ନ ଥିଲା । ମୁଁ ଚହୁବିଲୁରୁ ଚକା କାଢ଼ି ଦେଇ ଦେଇଛି, କସୁର୍ ମାଫ୍ କରାଯାଉ । ସାହେବ କହିଥିଲା – ଠିକ୍ ଅଛି, ଏ ଚକା ତମ ପ୍ରତିତେଷ୍ଟ ଫଣ୍ଡରୁ କଟାଯିବ । କିନ୍ତୁ ସାହେବ ଜାଣେ, ନିବାରଣ ଦା' ର ପ୍ରତିତେଷ୍ଟ ଫଣ୍ଡ ଘରଟିରେ ଚକାର ପରିମାଣ ସବୁବେଳେ ଶୁନ ।

ସେଇ ପ୍ରଥମ ପରିଚୟରୁ ନିବାରଣ ଦା' ଆଉ ପ୍ରକାଶ ପ୍ରକୃତରେ ବନ୍ଧୁ ହେଇଯାଇଥିଲେ । ସମୟ ପାଇଲେ ପ୍ରକାଶ ଦଉଡ଼ି ଯାଉଥିଲା ନିବାରଣ ଦା' ପାଖକୁ ଆଉ ସେଠି ପେଟେ ଜଳଖିଆ ଖାଇ ପ୍ରକାଶ ଶୁଣୁଥିଲା ରଘୁବଂଶ ବା ମେଘଦୂତର ଶ୍ଳୋକାବୃତ୍ତି, ନ ହେଲେ ମର୍ଜାଣ୍ଡ ଅଫ୍ ଭେନିସ୍ରେ ପୋର୍ସିଆର୍ ଯୁଗାନ୍ତକାରୀ ରାୟ, ନ ହେଲେ ସହଜରେ ଗଣିତ କରି ପାରିବାର ଲୀଳାବତୀ ସୁତ୍ର ।

ଆଜିକାଲି ସନ୍ଧ୍ୟାବେଳେ ନିବାରଣ ଦା' ମାତାଲ୍ ହୋଇଗଲେ ପ୍ରକାଶକୁ ଭୟ ଲାଗେ ନାହିଁ । ନିବାରଣ ଦା' ଆକଣ୍ଠ ପିଇସାରିବା ପର୍ଯ୍ୟନ୍ତ ପ୍ରକାଶ ଅପେକ୍ଷା କରେ । ତା' ପରେ ତାଙ୍କୁ ଧୀରେ ଧୀରେ ନେଇ ପ୍ରାୟ ତାଙ୍କ ଘରେ ଛାଡ଼ି ଦେଇ ଆସେ ।

କିନ୍ତୁ ସେଦିନ ସନ୍ଧ୍ୟାରେ ଅକସ୍ମାତ୍ ନିବାରଣ ଦା' ଉଭାନ୍ ହେଇଗଲେ କୁଆଡ଼େ ? ପ୍ରକାଶ ମିର୍ଜାପୁରର ସମ୍ଭବ ଅସମ୍ଭବ ସବୁ ଜାଗାରେ ଖୋଜି ନେଇଛି । କିନ୍ତୁ ଗଲା କୁଆଡ଼େ ନିବାରଣ ଦା' ? ଯେଉଁଠି ଗୋଟାଏ କାହିଁକେଉଁ କାଳର ବରଗଛ ଆସନ ଜମେଇ ବସିଛି ପ୍ରାୟ ଅଧ ଏକର ଜାଗାରେ, ତାରି ପାଖ ଦେଇ ସନ୍ତର୍ପଣରେ ଆସୁ ଆସୁ କିଏ ଜଣେ ତା' କୁ ଯେମିତି ଡାକିଲା ପ୍ରକାଶ, ଏଇ ପ୍ରକାଶ !

ପ୍ରଥମେ ଚମକି ପଡ଼ିଥିଲା ପ୍ରକାଶ, କିନ୍ତୁ ନିବାରଣ ଦା' ର କଣ୍ଠସ୍ଵର କ'ଣ ଭୁଲ କରି ପାରେ ପ୍ରକାଶ ! ବରଗଛ ମୂଳର ଘନ ଅନ୍ଧାର ଭିତରକୁ ଖୁବ୍ ନିରିଖେଇ ଚାହିଁଥିଲା ପ୍ରକାଶ । ସତକୁ ସତ ନିବାରଣ ଦା' ସେଠି ନିଶ୍ଚଳ ହେଇ ଠିଆ ହେଇ ରହିଛି । ପ୍ରକାଶ ନିବାରଣ ଦା' ପାଖକୁ ଯାଇ ନିଜେ ମଧ୍ୟ ସେଇ ଘନ ଅନ୍ଧାରରେ ମିଶିଗଲା । ଆଜି କ'ଣ ଅନେକ ବେଶି ପିଇ ଦେଇଛି ନିବାରଣ ଦା' ? ନ ହେଲେ ଏଠି ଏମିତି ତୁପ୍ ହେଇ ରହିଛି କାହିଁକି ?

ନିବାରଣ ଦା' କଣ ଥିଲା ଶକା ବିଜଡ଼ିତ । ମୁଁ ତିନି ମାସ ହେଲା ଖାଁ ସାହେବମାନଙ୍କର ସୁଧ ଦେଇ ପାରିନାହିଁ ପ୍ରକାଶ । ଦିନରେ ସାହେବ ଡରରେ ସେମାନେ ଅଫିସ୍‌କୁ ଯାଇପାରୁ ନାହାନ୍ତି ଅଥଚ ସନ୍ଧ୍ୟା ହେଲେ ମତେ ସହରର ଗଳି କନ୍ଦି ଖୋଜି ବୁଲୁଛନ୍ତି ।

ସେଦିନ ଅନେକ କମ୍ ପିଇଥିଲା ନିବାରଣ ଦା' । ସେମାନେ ଭାଟି ପାଖରେ ଜଗି ରହିଛନ୍ତି ଆଉ ତା' ଛଡ଼ା ବେଶି ପିଇଦେଲେ ସେମାନଙ୍କର ମୁକାବିଲା କରିବ କେମିତି ଏଇ ଲୁଚକାଳି ଖେଳରେ ! ଆଜି ପ୍ରଥମ କରି ଦେଖିଲା ପ୍ରକାଶ, ଏଇ କପର୍ଦ୍ଦକହୀନ ନିବାରଣ ଦା' ଖାଁ ସାହେବମାନଙ୍କୁ ଲୁଚି ଲୁଚି ଆମ୍‌ଗୋପନ କରୁଛି ।

ଠିକ୍ ଏଇ ସମୟରେ ଦୁଇଜଣ ଖାଁ ସାହେବ ସେମାନଙ୍କର ପାଖ ରାସ୍ତା ଉପରେ ମତ୍ ମତ୍ ପାହୁଲ ପକେଇ ଏପଟ ସେପଟ ଅନେଇ ଚାଲିଗଲେ । ନିବାରଣ ଦା' ର ହାତର ମୁଠା ପ୍ରକାଶ ବାହୁ ଉପରେ ଶକ୍ତ ହେଇ ଆସିଥିଲା ଆସନ୍ନ ବିପଦର ଆଶଙ୍କାରେ ।

ଖାଁ ସାହେବମାନେ ଚାଲିଗଲେ । ଜହ୍ନ ଆଲୁଅରେ ତାଙ୍କର ସାଧା ପଗଡ଼ିର କୁଞ୍ଚ ଦେଖାଯାଉଥାଏ ଅନେକ ଦୂରକୁ । ବେଶ୍ କିଛି ଦୂର ଯିବା ପରେ ସେମାନଙ୍କ ପଛେ ପଛେ ଅତି ସନ୍ତର୍ପଣରେ ବାହାରିଲା ପ୍ରକାଶ । ସେମାନେ ମାଛ ମାର୍ଜେଟର ମୋଡ଼ ବୁଲିଗଲେ, ଏଥର ନିବାରଣ ଦା' ର ଘରକୁ ଯିବାର ରାସ୍ତା ପରିଷ୍କାର ।

ଏକାଧରକେ ଧଇଁ ସଇଁ ହେଇ ଦୌଡ଼ି ଆସିଥିଲା ପ୍ରକାଶ ନିବାରଣ ଦା' ର ଆଶ୍ରୟକ୍ଷେତ୍ରକୁ । ଆଉ କହିଥିଲା, ନିବାରଣ ଦା' ମୁଁ ନିଜେ ଦେଖୁଛି ସେମାନେ ମାଛ ମାକେଟ ମୋଡ଼ ବୁଲିଗଲେଣି, ଆଉ ଥରେ ଏ ପଟକୁ ଆସିବାର ଆଶଙ୍କା ନାହିଁ- ଆସ, ଏଇଥର ମୁଁ ତମକୁ ନେଇ ଘରେ ଛାଡ଼ି ଦେଇ ଆସେ । ପ୍ରାୟ ନିବାରଣ ଦା' ହାତ ଧରି ବାହାରକୁ ଚାଣି ଆଣି ଚରତରରେ ଚାଲିବାକୁ ଆରମ୍ଭ କରିଥିଲା ପ୍ରକାଶ ।

ସେମାନେ ନିବାରଣ ଦା' ର ଘରେ ପହଞ୍ଚିଯାଇ କବାଟ ବାଡ଼େଇ ଥିଲେ ଓ ଉକ୍ଷିତ ହେଇ ଅପେକ୍ଷା କରି ରହିଥିବା ନିବାରଣ ଦା' କ୍ଷୀ କବାଟ ଖୋଲିଥିଲେ । କବାଟ ସାଙ୍ଗେ ସାଙ୍ଗେ ବନ୍ଦ କରି ଦିଆଯାଇଥିଲା । ଆଃ ! କି ଶାନ୍ତି ! ଆଜିର ରାତିଟା ଯେମିତି ବଞ୍ଚିଗଲା ମଣିଷ । ସେହିପରି ଅନ୍ତତଃ ମନେ ହେଇଥିଲା ପ୍ରକାଶର ସେଇ ମୁହୂର୍ତ୍ତରେ ।

ରାତି ବେଶ୍ ବିଳମ୍ବ ହେଇ ଯାଇଥିଲା ।

ନିବାରଣ ଦା' ପ୍ରତି ରାତିରେ ଫେରିବା ପରେ, ତାଙ୍କୁ କୌଣସି ମତେ ଗଣ୍ଡେ ଖୁଆଇ ଦେଇ ବିଛଣାରେ ଶୁଆଇ ପକାଇବା ଥିଲା ତାଙ୍କ ସ୍ତ୍ରୀଙ୍କର ନିତ୍ୟନୈମିତ୍ତିକ କର୍ତ୍ତବ୍ୟ । ଆଜି ବି ଠିକ୍ ସେୟା ହେଲା । ମଦର ନିଶାରେ ଆହୁରି ତଳେଇ ଯିବା ପୂର୍ବରୁ ନିବାରଣ ଦା' କ୍ଷୀ ପାଇଁ ଖାଇବାର ବାଡ଼ି ବସିଲେ ତାଙ୍କ ସ୍ତ୍ରୀ । ଲୋକଟା କୌଣସିମତେ କିଛି ଖାଇନେଲେ ଯାଏ । ଖାଇବାର ବଡ଼ା ସରିବା ପରେ ପ୍ରକାଶ ଘରକୁ ଫେରିବାକୁ ବସିଲା । କବାଟ ପର୍ଯ୍ୟନ୍ତ ବଳେଇ ଦବାକୁ ଆସୁ ଆସୁ ନିବାରଣ ଦା' କ୍ଷୀ କହିଲେ, ପ୍ରକାଶ ତମ ଯୋଗୁଁ ମୋ' ର ଏ ସଂସାର ଏଯାଏଁ ବଞ୍ଚିଛି ଯାହା !

ପ୍ରକାଶ ବାହାରକୁ ଯିବା ପାଇଁ କବାଟ ଖୋଲିଲା । କିନ୍ତୁ ସେଇ ଖୋଲା କବାଟକୁ ପୂରା ପୂରି ଆବୋରି ବସି ଯିବ ଠିଆ ହେଇ ରହିଥିଲା, ସିଏ ହତଚି ଖାଁ ସାହେବ । ସମସ୍ତ ଚେଷ୍ଟା ସତ୍ତ୍ୱେ ବି ଖୋଲା କବାଟ ଆଉ ବନ୍ଦ ହେଇ ପାରିଲା ନାହିଁ କାରଣ ଗୋଟାଏ କବାଟ ଉପରେ ଖାଁର ଲୌହ ଶକ୍ତ ମୁଠିର ଜାବ ପଡ଼ିଯାଇ ସାରିଥିଲା । ପ୍ରକାଶ ଓ ନିବାରଣ ଦା' ର ସ୍ତ୍ରୀ ହଠାତ୍ ପଛକୁ ଘୁଞ୍ଚିଗଲେ ।

କାହାରି ଅନୁମତି ମାଗିବା ଦରକାର ପଡ଼ିନାହିଁ । ଅତ୍ୟନ୍ତ ସ୍ୱାଭାବିକ ଭାବରେ ଘର ଭିତରକୁ ପଶିଲେ ଖାଁ ସାହେବ ଓ ତା' ପଛେ ପଛେ ଆଉ ଜଣେ ।

ସେତେବେଳକୁ ନିବାରଣ ଦା' ଆସି ଖାଇ ବସିଥିଲେ । ତାଙ୍କ ପାଖରେ ଦୁଇଜଣ ଦୈତ୍ୟ ପରି ଠିଆ ହେଇଥିଲେ, ଏଇ ସୁଧଖୋର ଦାନବ ଦୁଇଜଣ ।

ସବୁଆଡ଼େ ରୁପ୍ ଚାପ୍ ।

କାହା ମୁହଁରେ କଥା ନାହିଁ ।

ଆର ମହଲା ପିଣ୍ଡାରେ ନିବାରଣ ଦା' ର ସ୍ତ୍ରୀ ଓ ପ୍ରକାଶ ଠିଆ ହେଇ ରହିଛନ୍ତି ବୋଧହୁଏ ଏକ ନିଶ୍ଚିତ ବକ୍ତ୍ରପାତର ଅପେକ୍ଷାରେ ।

ପୁସ୍ତୁ ଭାଷାର କର୍କଶ ଗଳାରେ ଭଙ୍ଗା ଭଙ୍ଗା ହିନ୍ଦୀରେ କହିଲା ଖାଁ ସାହେବ, ସୁଅର କି ବଜା, ହମ୍ ଲୋଗୋକୋ ଘୁମାୟା ସାରେ ତିନ୍ ମୈନା ।

ଭାତ ଥାଳି ଉପରେ ମୁଣ୍ଡ ଝୁଙ୍କେଇ ବସିଥାନ୍ତି ନିବାରଣ ଦା' । ତା' ପରେ ଯାହା ଘଟିଲା ତା' ଅବିଶ୍ୱାସ୍ୟ ।



ହଠାତ୍ ଖାଁ ସାହେବର ଠେଙ୍ଗାର ଗୋଟାଏ ଶକ୍ତ ପାହାର ବସିଲା ନିବାରଣ ଦା' ର ମୁଣ୍ଡରେ ଓ ତତ୍କ୍ଷଣାତ୍ ନିବାରଣ ଦା' ର ଧଳାବାଳର କେଉଁ ଅଜ୍ଞାତ ସ୍ଥାନରୁ ତାଜା ରକ୍ତ ବହି ଆସିଲା ତା' ର କପାଳ ଓ ଚିତ୍ତୁକ ତଳକୁ ।

ନିବାରଣ ଦା' ଚିତ୍କାର କରି ନାହିଁ ଯନ୍ତ୍ରଣାରେ । ସେ' କେବଳ ତା' ର ଦୁଇ ହାତର ଆଞ୍ଜୁଳି ଦେଇ ରକ୍ତତକ ସଂଗ୍ରହ କରିନେଲା ଓ ରକ୍ତ ସବୁ ପିଇ ନେଲା କୌଣସି ତୃଷାର୍ତ୍ତ ପଥକ ରାସ୍ତା କରର ପାଣି ପାଇପରୁ ପାଣି ପିଇନବା ପରି ।

ହୀନବଳ, ବିଧୂସ୍ତ ସ୍ନାୟୁ, ଭଗ୍ନ ମନୋରଥ ନିବାରଣ ଦା' କ' ଶ ତା' ର ନିଜର ଉଷ୍ଣ ରୁଧିର ପାନ କରିଯାଉଥିଲା ନିଜର ଜୀବନବ୍ୟାପୀ ନ୍ୟୁନବୋଧ ଓ ଆତ୍ମଗ୍ନାନିର କ୍ଷତିପୂରଣ କରିବାକୁ !

ପ୍ରକାଶର ରୁମ ସବୁ ଟାକୁରି ଉଠୁଥିଲା । କୌଣସି କଥା ନ କହି ଦୁଇଜଣଯାକ ଖାଁ ସାହେବ ଆସିଥିବା ଦୁଆର ଦେଇ ବାହାରି ଯାଇଥିଲେ, ଯେପରି ସେମାନଙ୍କର ପରିକଳ୍ପିତ ଯୋଜନା ସମାପ୍ତ ହେଇଛି ।

ନିବାରଣ ଦା' ତଥାପି କ୍ଷତର ରୁଧିରକୁ ପରମ ତୃପ୍ତିର ସହିତ ପାନ କରି ଚାଲିଥିଲେ ଓ ପ୍ରକାଶ ଓ ନିବାରଣ ଦା' କ୍ଷ ସ୍ତ୍ରୀ କେତେବେଳେ ଖୋଲା ଦୁଆର ଆଡ଼େ ଚାହିଁ ଓ କେତେବେଳେ ନିବାରଣ ଦା' ଆଡ଼େ ଚାହିଁ ରହି ହତବାକ୍ ହେଇଯାଇଥିଲେ ।

ସେଇ କିଶୋର ବୟସରୁ ଆଜି ଯାଏ ଏଇ ସ୍ଵପ୍ନର ବିଭୀଷିକା ବାରମ୍ବାର ପ୍ରକାଶ ପାଖକୁ ଫେରିଆସି ପ୍ରକାଶର ବହୁ ରଜନୀ ନିଦ୍ରାହୀନ କରିଛି । ହଠାତ୍ ଗୋଟିଏ ଆଉଁ ଚିତ୍କାର କରି ବିଛଣାରୁ ଉଠି ବସେ ପ୍ରକାଶ ଯେମିତି ତାକୁ ଗୋଟାଏ ଭୂତ ମାଡ଼ି ବସିଛି । ଅବଶିଷ୍ଟ ରଜନୀ ପ୍ରକାଶ ଆଉ ଥରେ ନିବାରଣ ଦା' କୁ ସେଇ ବରଗଛର ସାନ୍ତ୍ର ଅନ୍ଧାର ଭିତରେ ଆବିଷ୍କାର କରିବା ପରଠାରୁ, ନିବାରଣ ଦା' ଗୋଟିଏ ଆହତ ପଶୁପରି ନିଜର ରୁଧିର ଲେହନ କରିବା ପର୍ଯ୍ୟନ୍ତ ସମସ୍ତ ଘଟଣା ପୁଞ୍ଜୀନୁପୁଞ୍ଜ ଭାବରେ ପୁନଃନିର୍ମାଣ କରେ, ଆଉ ଶେଷରେ ଏକ ଦୀର୍ଘଶ୍ଵାସ ସହ ନୀରବରେ ଉଚ୍ଚାରଣ କରେ- ନିବାରଣ ଦା' , ତମ ପରି ଲୋକ କେତେ ନିର୍ଦ୍ଦୟ ଭାବରେ ବିରଳ ହେଇ ଆସୁଛନ୍ତି ଆଜିକାଲି !

ଘଟଣାର ଅନେକ ଦିନ ପରେ, ବୋଧହୁଏ ଦୁଇବର୍ଷ ହେବ ପରା ପ୍ରକାଶ ଦେଖୁଥିଲା ଖାଁ ସାହେବ ଦୁହିଁଙ୍କୁ ଅଦାଲତର କାଠଗଡ଼ାରେ ଓ ତା' ର ବିପରୀତ ଦିଗରେ ସାକ୍ଷୀର କାଠଗଡ଼ା ଭିତରେ ଠିଆ ହୋଇ ନିବାରଣ ଦା' ସାକ୍ଷ ଦେଇଥିଲେ- “ମୁଁ ନିୟମ କରି କହୁଛି ମୁଁ ଯାହା କହିବି ସତ କହିବି, ମୁଁ ସମ୍ପୂର୍ଣ୍ଣ ସତ କହିବି ଓ ମୋର ସାକ୍ଷୀରେ କୌଣସି ମିଥ୍ୟା ଅଂଶ ରହିବ ନାହିଁ ।”

ଅଦାଲତ ଜନାକୀର୍ଣ୍ଣ । ଖାଁ ସାହେମାନଙ୍କ ହାତରେ ପାରମ୍ପରିକ ଲାଠି ନାହିଁ । ସେମାନଙ୍କର ନୀଳ ଆଖି ଫିକା ପଡ଼ିଯାଇଛି, ସେମାନେ ଠିଆ ହେଇ ରହିଛନ୍ତି ଅଧୋବଦନରେ । ଦର୍ଶକମାନଙ୍କ ମଧ୍ୟରୁ କାହାରି ଜଣେ ଦୀର୍ଘ ନିଃଶ୍ଵାସ, ମନେ ହଉଛି ଯେପରି ଏକ ଘୂର୍ଣ୍ଣିବାତ୍ୟା ନ୍ୟାୟ ଅଦାଲତର ମଜ୍ଜା ଥରେଇ ବୋହି ଯାଉଛି ।

: ଆପଣ ଏ ମୁଦାଲାମାନଙ୍କୁ ଜାଣନ୍ତି?

: ହଁ ।

: ସେଦିନର ଘଟଣା କ' ଶ ହେଲା କହି ପାରିବେ?

: ମୁଁ ସେଦିନ ରାତିରେ ଅତ୍ୟଧିକ ମଦ ପିଇ ଦେଇଥିଲି, ଘରକୁ ଫେରୁ ଫେରୁ ଝୁଙ୍କି ପଡ଼ି ଗୁଡ଼ାଏ କଟା ମାଙ୍କଡ଼ା ପଥର ଉପରେ ପଡ଼ି ମୋ' ର ମୁଣ୍ଡ ଫାଟିଯାଇଥିଲା ବୋଲି ମୁଁ ପରେ ଜାଣିଲି ।

ଦର୍ଶକମାନଙ୍କ ମଧ୍ୟରେ ଆଉ ଥରେ ଏକ ଗୁଞ୍ଜରଣର ଝଡ଼ ବୋହିଗଲା । ପ୍ରକାଶର ମନେ ହେଇଥିଲା- ସେ' ଚିକ୍କାର କରି କହିବ, ମିଛକଥା, ମିଛକଥା । ନିବାରଣ ଦା' ଯେ' କ' ଶ କଲ ତୁମେ! ପୁଣି ଥରେ ଅଦାଲତ ତୁମ୍ଭ ହେଇଗଲା ।

ପ୍ରଶ୍ନ ହେଲା- କିନ୍ତୁ ମୁଦାଲାମାନଙ୍କୁ ତମ ଘରଠାରେ ଲୋକମାନେ ଦେଖୁଛନ୍ତି, ଏହା କ'ଣ ମିଛ?

ଉତ୍ତର- ନାଁ, ତାହା ସତ, ମୋର ସ୍ତ୍ରୀଙ୍କଠାରୁ ଶୁଣିଲି, ସେମାନେ ମତେ ଆହତ ଅବସ୍ଥାରେ ରାସ୍ତାରୁ ନେଇ ଘରେ ଛାଡ଼ିଦେଇ ଆସିଥିଲେ ।

ସାକ୍ଷୀର ସାମୟିକ ବିସ୍ମୃତିର ଆଳ ନେଇ ସରକାରୀ ଓକିଲଙ୍କର ପ୍ରାର୍ଥନାକ୍ରମେ ସେଦିନର ବିଚାର ଅନ୍ୟ ଦିନକୁ ମୁଲତବୀ ରହିଲା ।

ପଦାକୁ ବାହାରି ଆସି ପ୍ରକାଶ ନିବାରଣ ଦା' ର କାମିଜର ଆସ୍ତ୍ରନ୍ ଧରି ଜୋର୍ରେ ହଲେଇ ଦେଇ ପଚାରିଲା, ତମେ ଯେ' କ'ଣ କଲ ନିବାରଣ ଦା'?

ନିବାରଣ ଦା' କ ଚାରିପଟେ ଅନେକ ଲୋକ ଘେରି ଯାଇଥିଲେ । ନିବାରଣ ଦା' କୌଣସି ଉତ୍ତର ଦେଇ ନ ଥିଲେ ।

ସେଦିନ ସନ୍ଧ୍ୟାରେ ନିବାରଣ ଦା' ର କୌଣସି ବ୍ୟତିକ୍ରମ ହେଇ ନ ଥିଲା । ଆକାଶ ମଦ୍ୟପାନ କରି ସେ ବସି ରହିଥିଲେ ଗୋଟାଏ ଫାଙ୍କା ଷ୍ଟେଡ଼ିଂମର୍ ବେଞ୍ଚ ଉପରେ । ଆକାଶରୁ ଅକୃପଣ ଜ୍ୟୋତ୍ସ୍ନା ଝରି ପଡୁଥିଲା । ପ୍ରକାଶ ତାଙ୍କ ପାଖରେ ପହଞ୍ଚିଲା ବେଳକୁ ନିବାରଣ ଦା' ମନ ଖୁସିରେ କ' ଶ ଗୋଟିଏ ଗୀତର ସ୍ଵର ଧରି ଗୁଣ୍ଡ ଗୁଣ୍ଡ ହଉଥିଲା ।

ପ୍ରକାଶର ସେଇ ପ୍ରଶ୍ନର ପୁନରାବୃତ୍ତି, ଆପଣ ନିବାରଣ ଦା' ଅଦାଲତରେ ମିଛ କଥା କହିଲେ କାହିଁକି?

ନିବାରଣ ଦା' ହସିଲେ, କହିଲେ, ନିବାରଣ ହାଲଦାର କାହାର ଧାରୁଆ ହେଇ ରହେ ନାହିଁ । ନାଁ ଶୁଣି ଜୟସ୍ଵାଲ୍ ନାଁ ଖାଁ ସାହେବର, ନାଁ ସରକାରର... ।

ତା' ପରେ ପୁଣି ନିବାରଣ ଦା' ତଳେଇ ଗଲେ ବିସ୍ମୃତିର ଅତଳ ଗର୍ଭକୁ । ଆଉ ତାଙ୍କୁ ପଚାରି କିଛି ଲାଭ ନାହିଁ । ପ୍ରକାଶ ଜାଣେ ସେ ସେଇଠି ଶୋଇଯିବେ, ଯେ ପର୍ଯ୍ୟନ୍ତ ତାଙ୍କୁ ଚୈତ୍ରର ଶୀତଳ ପବନ ପୁ' ଶି ଥରେ ପ୍ରକୃତିସ୍ଥ ନ କରିଛି ।

ତା' ପରେ ଗଭୀର ରାତିରେ ନିବାରଣ ଦା' ମନକୁ ମନ ଉଠି ଚଳି ଚଳି ଚାଲିବେ ଘର ଆଡ଼କୁ । ଆଲୋକ ବିହୀନ ରାସ୍ତାରେ ଗଛମାନେ ଓ ସେମାନଙ୍କ ଶାଖାରେ ଝୁଲୁଥିବା ବାଦୁଡ଼ିମାନେ କୁହାକୁହି ହେବେ- ଅନେକ ରାତି ହେଲା, ନିବାରଣ ହାଲଦାର୍ ଘରକୁ ଫେରୁଛି ।

ଆଜି ବି ଥିଲା ସେହିପରି ଏକ ରାତ୍ରି, ଯେଉଁଦିନ ଏଇ ପ୍ରାଚୀନ ସ୍ଵପ୍ନ ପ୍ରକାଶର ନିଦ୍ରାକୁ ବ୍ୟାହତ କରୁଥିଲା ବାରମ୍ବାର ।

ହଠାତ୍ ବାହାର କବାଟର କଡ଼ା ଝଣ୍ ଝଣ୍ କରି ଉଠିଲା । ପ୍ରକାଶର ନିଦ ଭାଙ୍ଗିଗଲା । ସକାଳ ହେଇ ଆସିଲାଣି, କିନ୍ତୁ ସେଇ ଅକ୍ଷୀଳ ଝଣ ଝଣ ଶବ୍ଦଟା ହବାର କୌଣସି ସମ୍ଭାବନା ଦେଖାଯାଉ ନାହିଁ ।

ପ୍ରକାଶ ବିରକ୍ତିରେ ଚିହ୍ନାର କରି ଉଠିଲା, କିଏ ? ଗମ୍ଭୀର ସ୍ଵରରେ ଜବାବ୍ ଆସିଲା- ସିରାଜ୍ ଖାଁ, ସିରାଜ୍ ଖାଁ!

ପ୍ରକାଶର ଡମ୍ପା ଡୁଟିଗଲା ଗୋଟିଏ ମୁହୂର୍ତ୍ତରେ ।

ପୁଣିଥରେ ସେଇ କବାଟର କଡ଼ା ବାଡ଼େଇବାର ଶବ୍ଦ । “ପରକାଶ୍ ବାବୁ, ସିରାଜ୍ ଖାଁ ସେ ଆଜତକ୍ କୋଇ ଛୁପ୍ ନେଇଁ ସକା ।”

ପ୍ରକାଶ ତା’ ର ପରିବେଶକୁ ଭଲ କରି ପର୍ଯ୍ୟବେକ୍ଷଣ କରି ନେଲା ଆଉ ଥରେ । ସେଇ ଆଲିମାଲିକା ମଟରପାର୍ଟସର ଜଞ୍ଜାଳ ଭିତରେ ଗୋଟାଏ ଟାୟାର୍ ଲିଭର ପଡ଼ି ରହିଛି । ଟାୟାର ଲିଭରରେ ସିରାଜର ପଗଡ଼ି ଉପରେ ଗୋଟାଏ ମାଡ଼ ନିବାରଣ ହାଲ୍‌ଦାର ରକ୍ତର ପ୍ରତିଶୋଧ ବୋଧହୁଏ ନେଇପାରିବ! ତା’ ର ଆଖି ଦୁଇଟା ଜଳି ଉଠିଲା ମୁହୂର୍ତ୍ତକପାଇଁ । କିନ୍ତୁ ନିବାରଣ ଦା’ ଯେ କହିଥିଲା, ସେ କାହା ପାଖରେ ରଣଗ୍ରସ୍ତ ହେଇ ରହେ ନାହିଁ ।

ବାରମ୍ବାର, ବାରମ୍ବାର କବାଟ କଡ଼ାର ସେହି ଝରଝର ଶବ୍ଦ ପ୍ରକାଶକୁ ଅତିଷ୍ଠ କରି ତୋଳୁଥିଲେ ।